



**ALL INDIA RADIO THIRUVANANTHAPURAM**

**ആകാശവാണി, തിരുവനന്തപുരം  
പ്രാദേശിക വാർത്തകൾ**

**TIME: 12.30 PM**

**DATE:03.09.2024**

**പ്രധാനവാർത്തകൾ**

1. പ്രധാനമന്ത്രി നരേന്ദ്ര മോദിയുടെ മൂന്ന് ദിവസത്തെ ബ്രൂണെ- സിംഗപ്പൂർ സന്ദർശനത്തിന് ഇന്ന് തുടക്കം.
2. സംസ്ഥാനത്ത് ഓണക്കിറ്റ് വിതരണം ഈ മാസം 9 മുതൽ. ഓണം ഫെയറുകളുടെ ഉദ്ഘാടനം മുഖ്യമന്ത്രി പിണറായി വിജയൻ മുന്നോട് നിർവഹിക്കും.
3. മന്ത്രി സ്മാനത്തുനിന്ന് മാറുമെന്ന വാർത്തകളെക്കുറിച്ച് അറിയില്ലെന്നും തീരുമാനിക്കേണ്ടത് ദേശീയ നേതൃത്വമെന്നും വനം മന്ത്രി എ.കെ.ശശീന്ദ്രൻ.
4. പോലീസുദ്യോഗസ്ഥർക്കെതിരെയുള്ള ആരോപണങ്ങളിൽ പി വി അൻവർ എം എൽ എ , മുഖ്യമന്ത്രിയുമായി കൂടിക്കാഴ്ച നടത്തുന്നു. അന്വേഷണം പ്രഹസനമെന്ന് പ്രതിപക്ഷനേതാവ്. കേന്ദ്ര ഏജൻസികൾ അന്വേഷിക്കണമെന്ന് ബി ജെ പി അധ്യക്ഷൻ.

---

5. പാരിസ് പാരാലിമ്പിക്സിന്റെ ആറാം ദിനം മെഡൽ നേട്ടം മെച്ചപ്പെടുത്താൻ ഇന്ത്യ.

\*\*\*\*\*

**പ്രധാനമന്ത്രി സന്ദർശനം**

പ്രധാനമന്ത്രി നരേന്ദ്ര മോദിയുടെ മൂന്ന് ദിവസത്തെ ബ്രൂണെ-സിംഗപൂർ സന്ദർശനത്തിന് ഇന്ന് തുടക്കം. ഇരു രാജ്യങ്ങളുമായുള്ള ഇന്ത്യയുടെ ബന്ധം കൂടുതൽ മെച്ചപ്പെടുത്താനും ആസിയാൻ മേഖലാ വികസനത്തിനും സന്ദർശനം സഹായിക്കുമെന്ന് യാത്രയ്ക്കു മുന്നോടിയായി പുറത്തിറക്കിയ പ്രസ്താവനയിൽ പ്രധാനമന്ത്രി പറഞ്ഞു. ഇന്ത്യയുടെ ആക്ട് ഈസ്റ്റ് നയങ്ങളിലും ഇന്തോ-പസഫിക് കാഴ്ചപ്പാടുകളിലും പ്രധാന പങ്കാളികളാണ് ഇന്ത്യയും സിംഗപൂരുമെന്നും പ്രധാനമന്ത്രി പ്രസ്താവനയിൽ പറഞ്ഞു. ഇന്ത്യയും ബ്രൂണെയും തമ്മിലുള്ള നയതന്ത്രബന്ധത്തിന്റെ 40-ഓം വാർഷികത്തോട് അനുബന്ധിച്ചാണ് സന്ദർശനം. ബ്രൂണെ സന്ദർശനം പൂർത്തിയാക്കി ശ്രീ മോദി നാളെ സിംഗപൂരിലേക്ക് തിരികും.

\*\*\*\*\*

**ഇന്നവേഷൻ ഇൻഡക്സ്**

വേൾഡ് ഇൻ്റലക്ചുൽ പ്രോപ്പർട്ടി ഓർഗനൈസേഷൻ പ്രസിദ്ധീകരിച്ച 2023 ലെ ഗ്ലോബൽ ഇന്നൊവേഷൻ ഇൻഡക്സിൽ 40-ഓം റാങ്ക് നേടി ഇന്ത്യ. ആഗോളതലത്തിൽ 132 ലോക സമ്പദ്വ്യവസ്ഥകളെ വിലയിരുത്തിയാണ് ഇന്നൊവേഷൻ ഇൻഡക്സ് തയ്യാറാക്കുന്നത്. സാമ്പത്തിക വികസന നിലവാരവുമായി

---

താരതമ്യപ്പെടുത്തുമ്പോൾ

നൂതനാശയമേഖലയിൽ

പ്രതീക്ഷയ്ക്കപ്പുറമുള്ള പ്രകടനമാണ് രാജ്യം കാഴ്ചവെക്കുന്നത്.

\*\*\*\*\*

### ഓണക്കിറ്റ് വിതരണം

കേരളത്തിൽ മഞ്ഞ കാർഡ് ഉടമകൾക്കുള്ള ഓണക്കിറ്റ് വിതരണം ഈ മാസം 9 ന് ആരംഭിക്കും. ഈ മാസം അഞ്ച് മുതൽ 14 വരെ നടക്കുന്ന സപ്ലൈകോ ഓണം ഫെയറുകളുടെ സംസ്ഥാനതല ഉദ്ഘാടനം മുഖ്യമന്ത്രി പിണറായി വിജയൻ നിർവഹിക്കും. സപ്ലൈകോയുടെ ഓണം ഫെയറുകളിലും ഔട്ട്ലെറ്റുകളിലും 13 ഇനം അവശ്യ സാധനങ്ങളുടെ ലഭ്യത ഉറപ്പാക്കുമെന്ന് മന്ത്രി ജി.ആർ.അനിൽ വ്യക്തമാക്കി. കൺസ്യൂമർ ഫെഡ് ഓണം വിപണിയുടെ സംസ്ഥാനതല ഉദ്ഘാടനം വെള്ളിയാഴ്ച മുഖ്യമന്ത്രി നിർവഹിക്കും.

\*\*\*\*\*

### അൻവർ - മുഖ്യമന്ത്രി

പോലീസുദ്യോഗസ്ഥർക്കെതിരെയുള്ള ആരോപണങ്ങളിൽ പി വി അൻവർ എം എൽ എ, മുഖ്യമന്ത്രിയുമായി കൂടിക്കാഴ്ച നടത്തുന്നു. ഉന്നയിച്ച ആരോപണങ്ങളിൽ സത്യസന്ധവും വിശദവുമായ അന്വേഷണം എം.എൽ.എ ആവശ്യപ്പെടുമെന്നാണ് സൂചന. അല്പം മുമ്പാണ് മുഖ്യമന്ത്രിയെക്കാണാൻ പി വി അൻവർ എം എൽ എ സെക്രട്ടേറിയറ്റിലെത്തിയത്.

\*\*\*\*\*

### പ്രതികരണം

ആരോപണ വിധേയരായ ഉദ്യോഗസ്ഥരെ നിലനിർത്തിക്കൊണ്ടുള്ള അന്വേഷണം പ്രഖ്യാപിച്ചത് കേട്ടുകേൾവി ഇല്ലാത്ത സംഭവമെന്ന്

---

പ്രതിപക്ഷ നേതാവ് വിധി സതീശൻ. അന്വേഷണം പ്രഹസനം മാത്രമാണെന്നും അദ്ദേഹം കൊച്ചിയിൽ മാധ്യമപ്രവർത്തകരോട് പറഞ്ഞു. സർക്കാരിന്റേത് കണ്ണിൽപൊടിയിടാനുള്ള ശ്രമമാണെന്ന് ബിജെപി സംസ്ഥാന അധ്യക്ഷൻ കെ സുരേന്ദ്രൻ പ്രതികരിച്ചു. അന്വേഷണം കേന്ദ്ര ഏജൻസികൾ ഏറ്റെടുക്കണമെന്നും മുഖ്യമന്ത്രി രാജിവയ്ക്കണമെന്നും അദ്ദേഹം ആവശ്യപ്പെട്ടു. തെറ്റ് ആര് ചെയ്താലും സംരക്ഷിക്കില്ലെന്നും മുഖ്യമന്ത്രിയും പാർട്ടി സെക്രട്ടറിയും നിലപാട് വ്യക്തമാക്കിയിട്ടുണ്ടെന്ന് മന്ത്രി പി. എ. മുഹമ്മദ് റിയാസ് കണ്ണൂരിൽ പ്രതികരിച്ചു.

\*\*\*\*\*

### സുജിത് ദാസ്

അതിനിടെ, വിവാദത്തിൽ ഉൾപ്പെട്ട പത്തനംതിട്ട SP സുജിത് ദാസിനെ സ്ഥലം മാറ്റി സംസ്ഥാന സർക്കാർ ഉത്തരവിറക്കി. സുജിത് ദാസിന് പകരം ചുമതല നൽകിയിട്ടില്ല. തിരുവനന്തപുരത്തെ സ്പെഷ്യൽ ഇൻവെസ്റ്റിഗേഷനിലെ വി.ജി.വിനോദ് കുമാറാണ് പുതിയ പത്തനംതിട്ട എസ്.പി.

\*\*\*\*\*

### കാഷ്യൂ എസ്റ്റേറ്റ്

കാസർകോട് കാഷ്യൂ എസ്റ്റേറ്റിൽ പുതുതായി നിർമ്മിച്ച കശുമാങ്ങയുടെ പഴച്ചാറിൽ നിന്ന് കാർബണേറ്റഡ് പാനീയം ഉത്പാദിക്കുന്നതിനുള്ള യന്ത്രവൽകൃത ഫാക്ടറി കൃഷി മന്ത്രി പി. പ്രസാദ് ഉദ്ഘാടനം ചെയ്തു. കാർഷികമേഖലയിൽ 2,390 കോടി രൂപയുടെ ലോകബാങ്ക് പദ്ധതിയ്ക്ക് ഈ വർഷം തുടക്കം കുറിക്കുമെന്ന് മന്ത്രി പറഞ്ഞു. 1,680 കോടി രൂപ ലോകബാങ്ക് സഹായമായി ലഭിക്കും. കാർഷികമേഖല വൈവിധ്യവൽകരണത്തിലേക്ക് കടക്കണമെന്നും കേരള ഗ്രോ

---

എന്ന ബ്രാൻഡിൽ ഇറക്കിയ ഉത്പന്നങ്ങൾക്ക് വിപണി കണ്ടെത്തുമെന്നും കൃഷിമന്ത്രി പറഞ്ഞു.

\*\*\*\*\*

**എ.കെ.ശശീന്ദ്രൻ**

മന്ത്രി സ്ഥാനത്തുനിന്ന് മാറുമെന്ന വാർത്തകളെക്കുറിച്ച് ഒന്നുമറിയില്ലെന്ന് വനം വന്യജീവി സംരക്ഷണ വകുപ്പ് മന്ത്രി എ കെ ശശീന്ദ്രൻ. എൻ സി പി മന്ത്രിയെ മാറ്റുന്നത് സംബന്ധിച്ച് തീരുമാനിക്കേണ്ടത് ദേശീയ നേതൃത്വമാണെന്നും അക്കാര്യം തന്റെ അധികാര പരിധിയിൽ വരുന്ന കാര്യമല്ലെന്നും ഇന്നലെ പാർട്ടി സംസ്ഥാന അധ്യക്ഷൻ മാധ്യമങ്ങളോട് പറഞ്ഞതാണെന്നും ശ്രീ എ കെ ശശീന്ദ്രൻ കോഴിക്കോട് മാധ്യമങ്ങളോട് പറഞ്ഞു.

\*\*\*\*\*

**ത്യശൂർ പുരം**

ത്യശൂർ പുരം അലങ്കോലപ്പെട്ട സംഭവത്തിൽ സർക്കാർ നടത്തിയ അന്വേഷണത്തിന്റെ റിപ്പോർട്ട് പുറത്തുവിടണമെന്ന് വി എസ് സുനിൽകുമാർ. ഇക്കാര്യം ആവശ്യപ്പെട്ട് മുഖ്യമന്ത്രിക്ക് കത്ത് നൽകുമെന്നും സുനിൽകുമാർ പറഞ്ഞു. പുരം കലക്കാൻ നേതൃത്വം നൽകിയവർ ആരായാലും അത് പുറത്തുവരണം. കമ്മീഷണർ ഉൾപ്പെടെയുള്ള പൊലീസ് ഉദ്യോഗസ്ഥർ ഗൂഢാലോചന നടത്തിയെന്ന് നേരത്തെ പറഞ്ഞിരുന്നതാണെന്നും എന്നാൽ ഡിജിപി അജിത് കുമാറിന് ഇതിൽ പങ്കുണ്ടോ എന്നറിയില്ലെന്നും അദ്ദേഹം പറഞ്ഞു. പിവി അൻവർ എംഎൽഎ നടത്തിയ വെളിപ്പെടുത്തലുകളുടെ പശ്ചാത്തലത്തിൽ മാധ്യമങ്ങളോട് സംസാരിക്കുകയായിരുന്നു ശ്രീ സുനിൽ കുമാർ.

\*\*\*\*\*

### തദ്ദേശ അദാലത്ത്

സംസ്ഥാന മന്ത്രിസഭയുടെ മൂന്നാം വാർഷികത്തിന്റെ ഭാഗമായുള്ള 100 ദിന പരിപാടിയിൽ ഉൾപ്പെടുത്തി കാസർകോട് മുനിസിപ്പൽ ടൗൺഹാളിൽ സംഘടിപ്പിക്കുന്ന തദ്ദേശ അദാലത്തിന് തുടക്കമായി. തദ്ദേശ മന്ത്രി എം.ബി.രാജേഷ് ഉദ്ഘാടനം ചെയ്തു. ജില്ലയിലെ എം പി, എംഎൽഎമാർ, ജില്ലാ പഞ്ചായത്ത് പ്രസിഡണ്ട്, ജില്ലാ കളക്ടർ, ത്രിതല പഞ്ചായത്ത്- നഗരസഭ ജനപ്രതിനിധികൾ തുടങ്ങിയവർ പങ്കെടുത്തു.

\*\*\*\*\*

### റെയിൽവേ മേൽപ്പാലം

കണ്ണൂർ കോർപ്പറേഷൻ പരിധിയിൽ തോട്ടയേയും ചാലയേയും ബന്ധിപ്പിക്കുന്ന റെയിൽവേ മേൽപ്പാലത്തിന്റെ നിർമ്മാണോദ്ഘാടനം ഇന്ന് വൈകിട്ട് മന്ത്രി പി.എ.മുഹമ്മദ് റിയാസ് നിർവഹിക്കും. തോട്ട പോളിടെക്നിക്ക് ഓഡിറ്റോറിയത്തിൽ നടക്കുന്ന ചടങ്ങിൽ മന്ത്രി രാമചന്ദ്രൻ കടന്നപ്പള്ളി അധ്യക്ഷത വഹിക്കും.

\*\*\*\*\*

### വീണാ ജോർജ്ജ്

സമൂഹ നന്മക്കായി ഓരോ വ്യക്തിയും തനിക്ക് കഴിയും വിധമുള്ള പ്രവർത്തനങ്ങൾ നടത്തണമെന്ന് ആരോഗ്യ മന്ത്രി വീണാ ജോർജ്ജ്. സാമൂഹിക സേവനത്തിനായി കുഞ്ഞുങ്ങൾ ഉൾപ്പെടെ മൂന്നോട്ട് വരണമെന്നും മന്ത്രി അഭിപ്രായപ്പെട്ടു. സൗദി അറേബ്യയിലെ പ്രവാസികളായ മലയാളികളുടെ ഉന്നമനത്തിനായി പ്രവർത്തിക്കുന്ന കേളി സാംസ്കാരിക വേദിയുടെ വിദ്യാഭ്യാസ പ്രോത്സാഹന പുരസ്കാരം തിരുവനന്തപുരം പ്രസ്സ് ക്ലബ്ബിൽ നടന്ന



---

ചടങ്ങിൽ വിതരണം ചെയ്യുകയായിരുന്നു മന്ത്രി. വി.ജോയ് എം.എൽ.എ, കേളി സാംസ്കാരിക വേദി അംഗങ്ങൾ തുടങ്ങിയവർ ചടങ്ങിൽ സന്നിഹിതരായിരുന്നു.

\*\*\*\*\*

### കണ്ണൂർ (ഇൻട്രോ)

ഓണത്തെ വരവേൽക്കാൻ നാടും നഗരവും ഒരുങ്ങുകയാണ്. വയനാട് ദൂരന്തത്തിന്റെ പശ്ചാത്തലത്തിൽ ആഘോഷത്തിന് പൊലീമ കുറയുമെങ്കിലും മലയാളിക്ക് ഓണം എന്നും ഗൃഹാതുരതയുടെ സമ്പന്നമായ ഓർമ്മകൾ കൂടിയാണ്. മേളകളും ആഘോഷങ്ങളും പലയിടങ്ങളിലും ആരംഭിച്ചു കഴിഞ്ഞു. കേന്ദ്ര ടെക്സ്റ്റൈൽ മന്ത്രാലയത്തിന്റെ സാമ്പത്തിക സഹായത്തോടെ ഈ മാസം 14 വരെ കണ്ണൂർ പോലീസ് മൈതാനിയിൽ നടന്നുവരുന്ന കൈത്തറി പ്രദർശന വിപണന മേള - **ഹാത്ത് കാർഷ്യാ 2024** നിരവധി ആളുകളെയാണ് ആകർഷിക്കുന്നത്.

ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻറെ റിപ്പോർട്ട്.....

( വോയിസ് )

\*\*\*\*\*

### മുണ്ടശ്ശേരി അവാർഡുകൾ

പൊതുവിദ്യാലയങ്ങളിലെ എഴുത്തുകാരായ അധ്യാപകർക്കുള്ള പൊതുവിദ്യാഭ്യാസ വകുപ്പിന്റെ പ്രൊഫ. ജോസഫ് മുണ്ടശ്ശേരി സ്റ്റാർക സാഹിത്യ അവാർഡുകൾ പ്രഖ്യാപിച്ചു. കഴിഞ്ഞ രണ്ടുവർഷത്തെ പുരസ്കാരങ്ങൾ ഇത്തവണ ഒന്നിച്ചുനൽകുമെന്ന് മന്ത്രി വി.ശിവൻകുട്ടി അറിയിച്ചു. മറ്റൊന്നാൾ പത്തനംതിട്ടയിൽ നടക്കുന്ന അധ്യാപക ദിനാഘോഷത്തിൽ പുരസ്കാരങ്ങൾ സമ്മാനിക്കും.

\*\*\*\*\*

**മുല്ലപ്പെരിയാർ**

മുല്ലപ്പെരിയാർ അണക്കെട്ടിന്റെ സുരക്ഷ പരിശോധന നടത്തണമെന്ന കേരളത്തിന്റെ ആവശ്യം കേന്ദ്ര ജല കമ്മീഷൻ അംഗീകരിച്ചു. പന്ത്രണ്ട് മാസത്തിനുള്ളിൽ പരിശോധന പൂർത്തിയാക്കി റിപ്പോർട്ട് സമർപ്പിക്കാനാണ് നിർദ്ദേശം. സുപ്രീം കോടതി നിയോഗിച്ച എംപവേർഡ് കമ്മിറ്റി 2011 ലാണ് ഇതിന് മുമ്പ് പരിശോധന നടത്തിയത്.

\*\*\*\*\*

**മഴ-സംസ്ഥാനം**

കേരളത്തിൽ വടക്കൻ ജില്ലകളിൽ മഴ തുടരുമെന്ന് കേന്ദ്ര കാലാവസ്ഥാവകുപ്പ്. കോഴിക്കോട്, കണ്ണൂർ, കാസർകോട് ജില്ലകളിൽ ഇന്ന് മഞ്ഞ ജാഗ്രത പ്രഖ്യാപിച്ചിട്ടുണ്ട്.

\*\*\*\*\*

**പാരാലിമ്പിക്സ്**

പാരിസ് പാരാലിമ്പിക്സിന്റെ ആറാം ദിനമായ ഇന്ന് കൂടുതൽ മെഡൽ പ്രതീക്ഷയുമായി ഇന്ത്യൻ താരങ്ങൾ കളത്തിലിറങ്ങും. തന്റെ രണ്ടാം സ്വർണത്തിനായി ഇന്ത്യൻ ഷൂട്ടർ ആവണി ലേഖാര ഇന്ന് മത്സരിക്കും. വനിതകളുടെ 50 മീറ്റർ റൈഫിൾസിലാണ് ആവണി മത്സരിക്കുന്നത്. ഇതേ ഇനത്തിൽ ഇന്ത്യയുടെ മോന അഗർവാളും മത്സരരംഗത്തുണ്ട്. പുരുഷന്മാരുടെ ഹൈ ജമ്പിൽ ടി- 63 ഇനത്തിൽ മാരിയപ്പൻ തങ്കവേലുവും ശൈലേഷ് കുമാറും ശരദ് കുമാറും ഇന്ന് കളത്തിലിറങ്ങും. വനിതകളുടെ ഷോട്ട്പുട്ടിൽ എഫ്-34 ഫൈനലിൽ ഭാഗ്യശ്രീ ജാദവും ഇന്ത്യക്കായി മാറ്റുരയ്ക്കും. പുരുഷന്മാരുടെ ജാവ്ലിൻ ത്രോ ഫൈനലിൽ അജീത് സിങ്, റിങ്കു, സുന്ദർ



---

ഗുർജാർ എന്നിവരും വനിതകളുടെ അമ്പെയ്തിൽ വെങ്കല മെഡലിനായി പൂജയും ഇന്ന് മത്സരിക്കും. അത്ലറ്റിക്സിൽ വനിതകളുടെ 400 മീറ്ററിൽ ദീപ്തി ജീവൻജിയും മത്സരംഗത്തുണ്ട്. നിലവിൽ 3 സ്വർണ്ണവും, 5 വെള്ളിയും, 7 വെങ്കലവും ഉൾപ്പെടെ 15 മെഡലുകളാണ് ഇന്ത്യയ്ക്ക് ലഭിച്ചത്.

\*\*\*\*\*

### കേരള ക്രിക്കറ്റ് ലീഗ്

കേരള ക്രിക്കറ്റ് ലീഗ് ആദ്യദിനത്തിലെ രണ്ടാം മത്സരത്തിൽ ട്രിവാൻഡ്രം റോയൽസിന് വിജയം. മഴ രണ്ടുതവണ തടസപ്പെടുത്തിയ മത്സരത്തിൽ മഴനിയമപ്രകാരമാണ് വിജയം തീരുമാനിച്ചത്. അബ്ദുൽ ബാസിതാണ് കളിയിലെ കേമൻ.

\*\*\*\*\*

### ഓഹരി - സ്വർണം

രാജ്യത്തെ ഓഹരി സൂചികകൾ നഷ്ടത്തിൽ വ്യാപാരം ആരംഭിച്ചു. ബോംബെ ഓഹരി സൂചിക സെൻസെക്സ് 85 പോയിന്റ് താഴ്ന്ന് 82,475 ലും ദേശീയ ഓഹരി സൂചിക നിഫ്റ്റി 24 പോയിന്റ് താഴ്ന്ന് 25,245 ലും വ്യാപാരം പുരോഗമിക്കുന്നു. സ്വർണവിലയിൽ മാറ്റമില്ല. പവന് 53,360 രൂപയും ഗ്രാമിന് 6,670 രൂപയുമാണ് ഇന്നത്തെ വില.

\*\*\*\*\*

### കണ്ണൂർ -അപകടം

കണ്ണൂർ കുത്തുപറമ്പിനടുത്ത് കണ്ടംകുന്നിൽ ബസിടിച്ച് സ്കൂട്ടർ യാത്രക്കാരൻ മരിച്ചു. ആയിത്തറ സ്വദേശി മനോഹരനാണ് മരിച്ചത്.

\*\*\*\*\*

---

## തീവണ്ടികൾ റദ്ദാക്കി

ആന്ധ്രപ്രദേശിലും തെലങ്കാനയിലും ഉണ്ടായ കനത്തമഴയെ തുടർന്ന് സംസ്ഥാനത്ത് ഓടുന്ന ചില തീവണ്ടികൾ റദ്ദാക്കി. ഇതുമൂലം അഞ്ചാം തീയതി പുറപ്പെടേണ്ട എറണാകുളം- ടാറ്റനഗർ, ആറാം തീയതിലെ കൊച്ചുവേളി - ഷാലിമാർ, നാളെ പുറപ്പെടേണ്ട എറണാകുളം- ഹാട്യ ദർട്ടി ആബ, ഏഴിനുള്ള കന്യാകുമാരി - ഹൗറ എന്നീ തീവണ്ടികളാണ് റദ്ദാക്കിയത്. ഇന്നത്തെ നാഗർകോവിൽ - കോട്ടയം എക്സ്പ്രസ് കൊച്ചുവേളിയിൽ നിന്ന് 2.49 ന് പുറപ്പെടും.

\*\*\*\*\*

\*\*\*\*\*

RNU TVPM